

śrīḥ
śrīmate nigamāntamahādeśikāya namaḥ
śrīmān veikaṭanāthāryaḥ kavitārkikakesarī|
vedāntācāryavaryo me sannidhattāṃ sadā hṛdi ||

śrīlīlāśukakavi viracitam
|| śrīkr̥ṣṇakarṇāmṛtam ||

This document has been prepared by*
Sunder Kidambi
with the blessings of
śrī raṅgarāmānujamahādeśikan
His Holiness śrīmad āṇḍavan of śrīraṅgam

*This was typeset using L^AT_EX and the **skt** font.

śrīḥ
śrīmate rāmānujāya namaḥ
॥ śrīkṛṣṇakarṇāmṛtam ॥

prathamāśvāsaḥ

cintāmaṇirjayati somagirirgururme
śikṣāguruśca bhagavān śikhipiñchamauliḥ |
yatpādakalpatarupallavaśekhareṣu
līlāsvayaṃvararasam labhate jayaśrīḥ || 1.1 ||

asti svastaruṇīkarāgravilasatkalpaprasūnāplutaṃ
vastuprastutaveṇunādalaharīnirvāṇanirvyākulam |
srastasrastaniruddhanīvilasatgopīsahasrāvṛtam
hastanyastanatāpavargamakhilodāram kiśorākṛti || 1.2 ||

cāturaikanidhānasīma-
capalāpāṅgacchaṭāmantharam
lāvaṇyāmṛtavīcilālitadṛśam
lakṣmīkatakṣādṛtam |
kāliṅdīpulīnāṅgaṇapraṇayinam
kāmvatārāṅkuram
bālam nīlamamī vayaṃ madhurima-
svārājyamārādhnamaḥ || 1.3 ||

barhottamaṃsaviḷāsikuntalabharam mādhuryamagnānanam
pronmīlannavayauvanam pravilasadveṇupraṇādāmṛtam |
āpīnastanakuṭmalābhirabhito gopībhirārādhitam
jyotiścetasi naścakāsti jagatāmekābhirāmādbhutam || 1.4 ||

madhuratarasmitāmṛtavimugdhamukhāmburuham
madaśikhipiñchalāñchitamanojñakacapracayam |
viṣayaviṣāmiṣagrāsanaḡṛdhnuni cetasi me
vipulavilocanam kimapi dhāma cakāsti ciram || 1.5 ||

mukulāyamānanayanāmbujam vibho-
rmuralīninādamakarandanirbharam |
mukurāyamāṇamṛdugaṇḡdamaṇḡdalam
mukhapaṅkajam manasi me vijṛmbhām || 1.6 ||

kamanīyakiśoramugdhamūrteḥ
 kalaveṇukvaṇitādṛtānanendoḥ |
 mama vāci vijṛmbhatāṃ murāre-
 rmadhurimṇaḥ kaṇikāpi kāpi kāpi || 1.7 ||

madaśikhaṇḍīśikhaṇḍavibhūṣaṇaṃ
 madanamantharamugdhamukhāmbujam |
 vrajavadhūnayanāñcalavañcitam
 vijayatāṃ mama vāṇimayajīvitam || 1.8 ||

pallavāruṇapāṇipaṅkajasaṅgiveṇūravākulam
 phullapāṭalapāṭalīparivādīpādasaroruham |
 ullasanmadhurādharadyutimañjarīsarasānanam
 vallavīkucakumbhakuṅkumapaṅkilaṃ prabhumāśraye || 1.9 ||

apāṅgarekhābhirabhaṅgurābhi-
 ranaṅgarekhārasarañjitābhiḥ |
 anukṣaṇaṃ vallavasundarībhi-
 rabhyarcyamānaṃ vibhumāśrayāmaḥ || 1.10 ||

hṛdaye mama hṛdyavibhramāṇāṃ
 hṛdayaṃ harṣaviśālalanetram |
 taruṇaṃ vrajabālasundarīṇāṃ
 taralaṃ kiñcana dhāma sannidhattāṃ || 1.11 ||

nikhilabhuvanalakṣmīnityalīlāspadābhyāṃ
 kamalavipinavīthigarvasarvaṅkaṣābhyām |
 praṇamadabhayadānapraudhigādhodhatābhyām
 kimapi vahatu cetāḥ kṛṣṇapādāmbujābhyām || 1.12 ||

praṇayapariṇatābhyām prābhavāmbanābhyām
 pratipadalalitābhyām pratyahaṃ nūtanābhyām |
 patimuhuradhikābhyām prasnuvallocanābhyām
 prabhavatu hṛdaye naḥ prāṇanāthaḥ kiśoraḥ || 1.13 ||

mādhuryavāridhimadāndhatarāṅgabhaṅgī-
 śṛṅgārasaṅkalitaśītakiśoraveṣam |
 āmandahāsalalitānanacandrābimba-
 mānandasamplavamanuplavatāṃ mano me || 1.14 ||

avyājamañjulamukhāmbujamugdhabhāvai-
 rāsvādyamānanijaveṇuvinodanādam |
 ākrīdatāmaruṇapādasaroruhābhyā-
 mārđre madīyahṛdaye bhuvanārdramojaḥ || 1.15 ||

mañinūpuravācālaṃ vande taccaraṇaṃ vibhoḥ |
 lalitāni yadīyāni lakṣmāṇi vrajavīthiṣu || 1.16 ||

mama cetasi sphuratu vallavīvibho-
 rmañinūpurapraṇayimañjuśiñjitaṃ |
 kamalāvanecarakalīndakanyakā-
 kalahamaṣakaṇṭhakalakūjitādr̥taṃ || 1.17 ||

taruṇāruṇakarṇāmāyavipulāyatanayanaṃ
 kamalākucakalaśībharavipulīkṛtahṛdayaṃ |
 muralīravataralīkṛtamunimānasanalinaṃ
 mama khelati madacetasi madhurādharamamṛtaṃ || 1.18 ||

āmugdhamardhanayanāmbujacumbyamāna-
 harṣākulavrajavadhūmadhurānanendoḥ |
 ārabdhaveṇuravamādikiśoramūrte-
 rāvīrbhavanti mama cetasi ke'pi bhāvāḥ || 1.19 ||

kalakvaṇitakaṅkaṇaṃ karaniruddhapītāmbaraṃ
 kramaprasṛtakuntalaṃ kalitabarhabhūṣaṃ vibho |
 punaḥ prasṛticāpalaṃ praṇayinībhujāyantritaṃ
 mama sphuratu mānase madanakeliśayyotthitaṃ || 1.20 ||

stokastokanirudhyamānamṛdulaprasyandimandasmitaṃ
 premodbhedanirargalāprasṛmaraprayaktaromodgamam |
 śrotrśrotramanoharavrajavadhūlīlāmitho jalpitaṃ
 mithyāsvāpamupāsmāhe bhagavataḥ krīḍānimīladdṛśaḥ || 1.21 ||

vicitrapatrāṅkuraśālibālā-
 stanāntaraṃ maunimanontaraṃ vā |
 apāsya vṛndāvanapādapāsya-
 mupāsya manyanna vilokayāmaḥ || 1.22 ||

sārdhaṃ samṛddhairamṛtāyamānai-
 rādhmāyamānairmuralīninādaiḥ |

mūrdhābhiṣiktaṃ madhurākṛtīnāṃ
bālaṃ kadā nāma vilokayiṣye || 1.23 ||

śīśīrīkurute kadānu naḥ
śīkhipiñchābharaṇaśśīśurdṛśoḥ |
yugaḷaṃ vigalanmadhudrava
smitamudrāmṛdunā mukhendunā || 1.24 ||

kāruṇyakarburakaṭākṣanirīkṣaṇena
tāruṇyasaṃvalitaśaiśavavaibhavana |
āpuṣṇatā bhuvanamadbhutavibhramaṇa
śrīkr̥ṣṇacandra ! śīśīrī kuru locanaṃ me || 1.25 ||

kadā vā kālīndīkuvalayadalaśyāmalatarāḥ
kaṭākṣā lakṣyante kimapi karuṇāvīcinicitāḥ |
kadā vā kandarpapratibhaṭajaṭācandraśīśīrāḥ
kimapyantastoṣaṃ dadati muralīkelīninadāḥ || 1.26 ||

adhīramālokitamārdrājalpitaṃ
gataṃ ca gambhīravilāsamantharam |
amandamāliṅgitamākulonmada-
smitaṃ ca te nātha vadanti gopikāḥ || 1.27 ||

astokasmitabharamāyatāyatākṣaṃ
niśśeṣastanamṛditaṃ vrajāṅganābhiḥ |
nissīmastabakitanīlakāntidhāraṃ
dṛśyāsaṃ tribhuvanasantaraṃ mahaste || 1.28 ||

mayi prasādaṃ madhuraiḥ kaṭākṣai-
rvaṃśīninādānucarairvidhehi |
tvayi prasanne kimihāparairna-
stvayyaprasanne kimihāparairnaḥ || 1.29 ||

nibaddhamugdhāñjalireṣa yāce
nīrandhradainyonnatamuktakaṇṭham |
dayāmbudhe deva bhavatkāṭākṣa-
dākṣiṇyaleśena sakṛnniṣiñca || 1.30 ||

piñchāvataṃsaracanocitakeśapāśe
pīnastanīnayanapañkajapūjanīye |

candrāravindavijayodyatavaktrabimbe
cāpalyameti nayanam tava śaiśave naḥ || 1.31 ||

tvacchaiśavaṃ tribhuvanādbhutamityavaimi
yaccāpalam ca mama vāgavivādagamyam |
tatkim karomi viraṇanmuralīvilāsa-
mugdham mukhāmbujamudīkṣitumīkṣaṇābhyām || 1.32 ||

paryācitāmṛtarasāni padārthabhaṅgī
phalgūni valgitaviśālavilocanāni |
bālyādhikāni madavallavabhāvitāni
bhāve luṭhanti sudṛśāṃ tava jalpitāni || 1.33 ||

punaḥ prasannena mukhendutejasā
puro'vatīrṇasya kṛpāmahāmbudheḥ |
tadeva līlāmuralīravāmṛtam
samādhivighnāya kadānu me bhavet || 1.34 ||

bhāvena mugdhacapalena vilokanena
manmānase kimapi cāpalamudvahantam |
lolena locanarasāyanamīkṣaṇena
līlākīśoramupagūhitumutsuko'smi || 1.35 ||

adhīrabimbādharavibhrameṇa
harṣārdraveṇusvarasampadā ca |
anena kenāpi manohareṇa
hā hanta hā hanta mano dhinoti || 1.36 ||

yāvanna me nikhilamarmadr̥ḍhābhighāta-
nissandhibandhanamudetyasavopatāpaḥ |
tāvadvibho bhavatu tāvakavaktracandra-
candrātapadviguṇitā mama cittadhārā || 1.37 ||

yāvanna me naradaśā daśamī dṛśo'pi
randhrādudeti timirīkṛtasarvabhāvā |
lāvaṇyakelibhavanam tava tāvadetu
lakṣmyāḥ samutkvaṇitaveṇumukhendubimbam || 1.38 ||

ālolalocanavilokitakelīdhārā-
nīrājītāgrasaraṇeḥ karuṇāmburāśeḥ |

ārdrāṇi veṇuninadaiḥ pratinādapūrai-
rākarn̄ayāmi maṇinūpuraśiñjitāni || 1.39 ||

he deva he dayita he jagadekabandho
ke kṛṣṇa he capala he karuṇaikasindho |
he nātha he ramaṇa he nayanābhirāma
hā hā kadā nu bhavitāsi padaṃ dṛśorme || 1.40 ||

amūnyadhanyāni dināntarāṇi
hare tvadālokanamantareṇa |
anāthabandho karuṇaikasindho
hā hanta hā hanta katham̄ nayāmi || 1.41 ||

kimiva śṛṇumaḥ kasya brūmaḥ katham̄ kṛtamāśayā
kathayata katham̄ dhanyāmanyāmahe hṛdayeśayam |
madhuramadhurasmerākāre manonayanotsave
kṛpaṇakṛpaṇā kṛṣṇe tṛṣṇā ciraṃ bata lambate || 1.42 ||

ābhyāṃ vilocanābhyā-
mambujadalalalitalocanam̄ bālam |
dvābhyāmapī parirabdhum̄
dūre mama hanta daivasāmāgrī || 1.43 ||

aśrāntasmitamaruṇāruṇādharoṣṭham̄
harṣārdradviguṇamanojñaveṇugītam |
vibrāmyadvipulavilocanārdhamugdham̄
vīkṣiṣye tava vadanāmbujam̄ kadā nu || 1.44 ||

līlāyatābhyāṃ rasaśītalābhyāṃ
nīlāruṇābhyāṃ nayanāmbujābhyām |
ālokayedadbhutavibhramābhyāṃ
bālah̄ kadā kāruṇikah̄ kiśoraḥ || 1.45 ||

bahulacikurabhāram̄ baddhapiñchāvataṃsam̄
capalacapalanetram̄ cārubimbādharoṣṭham |
madhuramṛdulahāsam̄ mantharodāralīlam̄
mṛgayati nayanam̄ me mugdhaveṣam̄ murāreḥ || 1.46 ||

bahulajaladacchāyācore vilāsabharālasam̄
madaśikhīśikhālīlottaṃsam̄ manojñamukhāmbujam |

kamapi kamalāpāṅgodagrappannajagajjitaṃ
madhurimaparīpākodrekaṃ vayaṃ mṛgayāmahe || 1.47 ||

parāmr̥śyaṃ dūre pariśadi munīnāṃ vrajavadhū-
dr̥śāṃ dr̥śyaṃ śaśvattribhuvanamanohārivapuṣam |
anāmr̥śyaṃ vācāmanidamudayānāmapi kadā
darīdr̥śye devaṃ daradalitanīlotpalanibham || 1.48 ||

līlānanāmbujamadhīramudīkṣamāṇaṃ
narmāṇi veṇuvivareṣu niveśayantam |
dolāyamānanayanaṃ nayanābhirāmaṃ
devaṃ kadānu dayitaṃ vyatilokayiṣye || 1.49 ||

lagnaṃ muhurmanasi lampāṣaṃpradāyi
lekhāvilekhanarasajñamanojñaveṣam |
lajjanmṛdusmitamadhusnapitādharāmśu-
rākendulālītamukhendu mukundabālyam || 1.50 ||

ahimakarakaranikaramṛdumṛditalakṣmī-
sarasatarasarasiruhasadṛśadr̥śi deve |
vrajayuvatiratikalahavijayinījalīlā-
madamuditavadanaśaśīmadhurimaṇi līye || 1.51 ||

karakamaladaladalītalalītatataravaṃśī
kalaninadagaḷadamṛtaghanasarasi deve |
sahajarasabharabharitadarahasitavīthī-
satatavahadadharamaṇīmadhurimaṇi līye || 1.52 ||

kusumaśaraśarasamarakupitamadagopī-
kucakalaśaghuṣṛṇarasalasadurasi deve |
madalulitamṛduhasitamūṣitaśaśīśobhā-
muhuradhikamukhakamalamadhurimaṇi līye || 1.53 ||

ānamrāmasitabhruvorupacitā-
makṣīṇapakṣmāṅkure-
ṣvālōlāmanurāgiṇornayanayo-
rārdrāṃ mṛdau jalpīte |
ātāmrāmadharāmṛte madakalā-
mamlānavamśīrave-

ṣvāsāste mama locanaṃ vrajaśīśo-
rmūrtiṃ jaganmohinīm || 1.54 ||

tatkaiśoraṃ tacca vaktrāravindaṃ
tatkāruṇyaṃ te ca līlākatākṣāḥ |
tatsaundaryaṃ sā ca mandasmitaśrīḥ
satyaṃ satyaṃ durlabhaṃ daivateṣu || 1.55 ||

viśvopaplavaśamanaikabaddhadīkṣaṃ
viśvāsastavakitacetasāṃ janānām |
paśyāmaḥ pratinavakāntikandalārdraṃ
paśyāmaḥ pathi pathi śaiśavaṃ murāreḥ || 1.56 ||

mauliścandrakabhūṣaṇā
marakata stambhābhirāmaṃ vapu-
rvaktraṃ citravimugdhahāsamadhuraṃ
bāle vilole dṛśau |
vācaśśaiśavaśītalāmadaga-
jaślāghyā vilāsasthiti-
rmandaṃ mandamaye ! ka eṣa
mathurāvīthīmito gāhate || 1.57 ||

pādaḥ pādavinirjitāmbujavanau
padmālayālaṅkṛtau
pāṇī veṇuvinodanapraṇayinau
paryāptaśilpaśriyau |
bāhū dohadabhājanaṃ mṛga-
dṛśāṃ mādhuriyadhārā giro
vaktraṃ vāgvibhavātilaṅghita-
maho ! bālaṃ kimetanmahāḥ || 1.58 ||

barhaṃ nāma vibhūṣaṇaṃ bahumataṃ
veṣāya śeṣairalaṃ
vaktraṃ dvitriviśeṣakāntilahaṅ-
vinyāsadhanyādharāṃ |
śīlairaḥpadhiyāmagamyavibhavaiḥ
śṛṅgārabhaṅgīmayaṃ
citraṃ citramaho vicitramamaho
citraṃ vicitraṃ mahāḥ || 1.59 ||

agre samagrayati kāmapi kelilakṣmī-
 manyāsu dikṣvapi vilocanameva sākṣi |
 hā hanta hastamathadūramaho kimeta-
 dāsīt kiśoramamayamamba ! jagattrayaṃ me || 1.60 ||

cikuraṃ bahulaṃ viralaṃ bhramaraṃ
 mṛdulaṃ vacanaṃ vipulaṃ nayanam |
 adharaṃ madhuraṃ vadanam lalitaṃ
 capalaṃ caritantu kadā'nubhave || 1.61 ||

paripālaya naḥ kṛpālaye-
 tyasakṛjjalpitaṃmātmabāndhabaḥ |
 muralī mṛdulasvanāntare
 vibhurākarnayitā kadā nu naḥ || 1.62 ||

kadā nu kasyāṃ nu vipaddaśāyāṃ
 kaiśoragandhiḥ karuṇāmbudhirnaḥ |
 vilocanābhyāṃ vipulāyatābhyāṃ
 vyālokayīṣyan viśayīkaroti || 1.63 ||

madhuramadharabimbe mañjulaṃ mandahāse
 śīśiramamṛtavākye śītalam dṛṣṭipāte |
 vipulamaruṇanetre viśrutam veṇunāde
 marakatamañinīlam bālamālokaye nu || 1.64 ||

mādhuryādapi madhuraṃ
 manmathatāstasya kimapi kaiśoram |
 cāpalyādapi capalaṃ
 ceto mama harati hanta kiṃ kurmaḥ || 1.65 ||

vakṣaḥ sthale ca vipulaṃ nayanotpale ca
 mandasmita ca mṛdulaṃ madajalpite ca |
 bimbādhare ca madhuraṃ muralīrave ca
 bālam vilāsanidhimākalaye kadā nu || 1.66 ||

ārdrāvalokitadayāpariṇaddhanetra-
 māviṣkṛtasmitasudhāmadhurādharoṣṭham |
 ādyaṃ pumāṃsamavataṃsitabarhibarha-
 mālokayanti kṛtinah kṛtapuṇyapuñjāḥ || 1.67 ||

mārah svayaṃ nu madhuradyutiṃḍalaṃ nu
mādhuryameva nu manonayanāmṛtaṃ nu |
vāṇīmṛjā nu mama jīvitavallabho nu
bālo'yamabhyudayate mama locanāya || 1.68 ||

bālo'yamālolavilocanena
vaktrena citrīkṛtadinmukhena |
veṣeṇa ghoṣocitabhūṣaṇena
mugdhenā dugdhe nayanotsukaṃ naḥ || 1.69 ||

āndolītāgrabhujamākulanetrālīla-
mārdrasmitārdravadanāmbujacandrābimbam |
śīñjānabhūṣaṇaśataṃ śikhīpiñchamaulīṃ
śītaṃ vilocanarasāyanamabhyupaiti || 1.70 ||

paśupālabālapariṣadvibhūṣaṇaṃ
śīsureṣa śītalavilolalocanaḥ |
mṛdulasmitārdravadanendusampadā
madayanmadīyahṛdayaṃ vigāhate || 1.71 ||

tadidamupanataṃ tamālanīlaṃ
taralavilocanātārakābhīrāmam |
muditamuditavaktracandrābimbaṃ
mukharitaveṇuvilāsajīvitaṃ me || 1.72 ||

cāpalyasīma capalānubhavaikasīma
cāturīyasīma caturānānaśīlīpasīma |
saurābhīyasīma sakalādbhutakelīasīma
saubhāgyasīma tadidaṃ vrajabhāgyasīma || 1.73 ||

mādhuryeṇa dviguṇaśīśīraṃ vaktracandraṃ vahantī
vaṃśīvīthīvigaladamṛtasrotasā secayantī |
madvāṇīnāṃ viharaṇapadaṃ mattasaubhāgyabhājāṃ
matpuṇyānāṃ pariṇatiraho netrayossannidhatte || 1.74 ||

tejase'stu namo dhenupāline lokapāline |
rādhāpayodharotsaṅgaśāyīne śeṣaśāyīne || 1.75 ||

dhenupāladayitāstanasthalī-
dhanyakuṅkumasanāthakāntaye |

veṇugītagatimūlavedhase
tejase tadidamoṃ namo namaḥ || 1.76 ||

mṛdukvaṇannūpuramanthareṇa
bālena pādāmbujapallavena |
anukvaṇanmañjulaveṇugīta-
māyāti me jīvitamāttakeli || 1.77 ||

so'yaṃ vilāsamuralīninadāmṛtena
siñcannudañcitamidaṃ mama karṇayugmam |
āyāti me nayanabandhurananyabandhu-
rānandakandalitakelikaṭākṣalakṣyaḥ || 1.78 ||

dūrādvilokayati vāraṇakhelagāmī
dhārākaṭākṣabharitena vilocanena |
ārādupaiti hṛdayaṅgamaveṇunāda-
veṇīdughena daśanāvarena devaḥ || 1.79 ||

tribhuvanasarasābhyāṃ dīptabhūṣāpadābhyāṃ
dṛśi dṛśi śīsīrābhyāṃ divyalīlākulābhyāṃ |
aśaraṇaśaraṇābhyāmadbhutābhyāṃ padābhyā-
mayamayamanukūjadveṇurāyāti devaḥ || 1.80 ||

so'yaṃ munīndrajanamānasatāpahārī
so'yaṃ madavrajavadhūvasanāpahārī |
so'yaṃ tṛtīyabhuvaneśvaradarpahārī
so'yaṃ madīyahṛdayāmburuhāpahārī || 1.81 ||

sarvajñatve ca maugdhye ca sārvaabhaumamidaṃ mama |
nirviśannayanam tejo nirvāṇapadamaśnute || 1.82 ||

kr̥ṣṇānametatpunaruktaśobha-
muṣṇetarāṃśorudayaṃ mukhendoh |
tṛṣṇāmburāśiṃ dviguṇīkaroti
kr̥ṣṇāhvayaṃ kiñcana jīvitam me || 1.83 ||

tadetadātāmrvilocanaśrī-
sambhāvitāśeṣavinamravargam |
muhurmurāremadhurādharoṣṭham
mukhāmbujam cumbati mānasam me || 1.84 ||

karau śaradudañcitāmbujavilāsaśikṣāgurū
padau vibudhapādapaprathamapallavollaṅghinau |
dṛśau dalitadurmadatribhuvanopamānaśriyau
vilokya suvilocanāmṛtamaho mahacchaisavam || 1.85 ||

ācinvānamahanyahanyahani
sākārān vihārakramā-
nārundhānamarundhatīhṛdaya-
mapyārdrasmitāsyāśriyā |
ātanvānamananyajanmanayana-
ślāghyāmanarghyāṃ daśā-
māmandam vrajasundarī-
stanataṭisāmṛājyamājṛimbhate || 1.86 ||

samucchvasitayauvanam taralāśaisavālaṅkṛtam
madacchuritalocanam madanamugdhahāsāmṛtam |
pratikṣaṇavilokanam praṇayapītavamśīmukham
jagattrayavimohanam jayati māmakam jīvitam || 1.87 ||

citram tadetaccaraṇāravindam
citram tadetannayanāravindam |
citram tadetadvadanāravindam
citram tadetatpunaramba ! citram || 1.88 ||

akhilabhuvanaikabhūṣaṇa-
madhibhūṣitajaladhiduhitṛkucakumbham |
vrajayuvatīhārāvali-
marakatanāyaka mahāmaṇim vande || 1.89 ||

kāntākacagrahaṇavigrahabaddhalakṣmī-
khaṇḍāṅgarāgarasarañjitamañjulaśri |
gaṇḍasthalīmukuramaṇḍalakhelamāna-
gharmāṅkuraṃ kimapi khelati kṛṣṇatejaḥ || 1.90 ||

madhuram madhuram vapurasya vibho-
rmadhuram madhuram vadanam madhuram |
madhugandhi mṛdusmitametadaho
madhuram madhuram madhuram madhuram || 1.91 ||

śṛṅgārarasasarvasvaṃ śikhipiñchavibhūṣaṇam |
aṅgīkṛtanarākāramāśraye bhuvanāśrayam || 1.92 ||

nādyāpi paśyati kadācana darśanena
cittena copaniṣadā sudṛśāṃ sahasram |
sa tvaṃ ciraṃ nayanayoranayoḥ padavyāṃ
svāmin! kadā nu kṛpayā mama sannidhatse || 1.93 ||

keyaṃ kāntiḥ keśava! tvaṃmukhendoh
ko'yaṃ veṣaḥ ko'pi vācāmbhūmiḥ |
seyam so'yaṃ svādutā mañjulaśrīḥ
bhūyo bhūyo bhūyaśastvāṃ namāmi || 1.94 ||

vadanendu vinirjitaśśaśī
daśadhā deva! padaṃ prapadyate |
adhikāṃ śriyamaśnutetarāṃ
tava kāruṇyavijṛmbhitam kiyat || 1.95 ||

tattvaṃmukhaṃ kathamivābjasamānakakṣyaṃ
vāṇmādhurībahulaparvakalāsamṛddham |
tat kiṃ bruve kimaparaṃ bhuvanaikakāntaṃ
yasya tvadānanasamā suṣamā sadā syāt || 1.96 ||

śuśrūṣase yadi vacaḥ śṛṇu māmakīnaṃ
pūrvairapūrvakavibhirna kaṭākṣitaṃ yat |
nīrājanakramadhuraṃ bhavadānanendoḥ
nirvyājamarhati cirāyā śaśipradīpaḥ || 1.97 ||

akhaṇḍanirvāṇarasappravāhai-
rvikhaṇḍitāśeṣarasāntarāṇi |
ayantritodvāntasudhārṇavāni
jayanti śītāni tava smitāni || 1.98 ||

kāmaṃ santu sahasraśaḥ katipaye sārasyadhaureyakāḥ
kāmaṃ vā kamaṇīyatāpariṇatisvārājyabaddhavrataḥ |
tairnaivaṃ vivadāmahe na ca vayaṃ deva! priyaṃ brūmahe
yatsatyam ramaṇīyatāpariṇatistvayyeva pārāṅgatā || 1.99 ||

mandāramūle madanābhirāmaṃ
bimbādharāpūritaveṇunādam |

*gogopagopījanamadhyasaṁsthaṁ
gopaṁ bhaje gokulapūrṇacandram* || 1.100 ||

*galadvrīḍā lolā madanavanitā gopavanitā
madhusphītaṁ gītaṁ kimapi madhurā cāpaladhurā |
samujjṛmbhā gumbhā madhurimagirāṁ māḍṛśagirāṁ
tvayi sthāne jāte dadhati capalaṁ janma ca phalam* || 1.101 ||

*bhuvanaṁ bhavanaṁ vilāsinī śrī-
stanayastāmarasāsanah smaraśca |
paricāraparamparāḥ surendrā-
stapadi tvaccaritaṁ vibho vicitram* || 1.102 ||

*devastrilokīsaubhāgyakastūrītilakāṅkuraḥ |
jīyād vrajāṅganānaṅgakeḷīlālitavibhramah* || 1.103 ||

*premadaṁ ca me kāmadaṁ ca me
vedanaṁ ca me vaibhavaṁ ca me |
jīvanaṁ ca me jīvitaṁ ca me
daivataṁ ca me deva nāparam* || 1.104 ||

*mādhuryeṇa vijṛmbhantāṁ vāco nastava vaibhave |
cāpalyena vivardhantāṁ cintā nastava śaiśave* || 1.105 ||

*yāni tvaccaritāmṛtāni rasanālehyāni dhanyātmanāṁ
ye vā cāpalaśaiśavavyatīkarā rādhāparādhonmukhāḥ |
yā vā bhāvitaveṇugītagatayo līlāmukhāmbhoruhe
dhārāvāhikayā vahantu hṛdaye tānyeva tānyeva me* || 1.106 ||

*bhaktistvayi sthiratarā bhagavan yadi syā-
ddaivena naḥ phalitadivyaśaiśoraveṣe |
muktiḥ svayaṁ mukulitāñjali sevate'smān
dharmārthakāmagatayaḥ samayapratīkṣāḥ* || 1.107 ||

*jaya jaya jaya deva deva deva
tribhuvanamaṅgaladivyanāmadheya |
jaya jaya jaya bālakṛṣṇadeva
śravaṇamanonayanāmṛtāvātāra* || 1.108 ||

tubhyaṃ nirbharaharṣavarṣa-
vivaśāveśasphuṭāvirbhava-
dbhūyaścāpalabhūṣiteṣu
sukṛtāṃ bhāveṣu nirbhāsatel
śrīmadgokulamaṇḍanāya mahate
vācāṃ vidūrasphuran
mādhuryaikarasārṇavāya
mahase kasmaicidasmai namaḥ || 1.109 ||

īśānadeva caraṇābharāṇena nīvī-
dāmodarasthirayaśaḥ stabakodgamena |
līlāśukena racitaṃ tava deva kṛṣṇa-
karṇāmṛtaṃ vahatu kalpaśatāntare'pi || 1.110 ||

|| iti śrīkr̥ṣṇakarṇāmṛte prathamāśvāsaḥ samāptaḥ ||

॥ śrīkr̥ṣṇakarṇāmṛtam ॥

dvitīyāśvāsah

*abhinavanavanītasnigdhamāpītadugdham
dadhikaṇaparidigdham mugdhamaṅgam murāreḥ |
diśatu bhuvanakṛcchracchedi tāpiñchaguccha-
cchavi navaśikhipiñchā lāñchitam vāñchitam naḥ ॥ 2.1 ॥*

*yāṃ dr̥ṣṭvā yamunāṃ pipāsuraniśam vyūho gavāṃ gāhate
vidyutvāniti nīlakaṇṭhanivaho yāṃ draṣṭumutkaṇṭhate |
uttamśāya tamālapallavamiti cchindanti yāṃ gopikāḥ
kāntiḥ kāliyaśāsanasya vapuṣaḥ sā pāvanī pātu naḥ ॥ 2.2 ॥*

*devaḥ pāyātpayasi vimale yāmune majjatīnāṃ
yācantīnāmanunayapadairvañcitānyamaśukāni |
lajjālolaairalavasairunmiśatpañcabāṇai-
rgopastrīṇāṃ nayanakusumairarcitaḥ keśavo noḥ ॥ 2.3 ॥*

*mātarnātaḥ paramanucitam yatkhalaṇāṃ purastā-
dastāśaṅkam jaṭharapitharīpūrtaye nartitāsi |
tatṣantavyaṃ sahajasarale vatsale vāṇi! kuryāṃ
prāyaścittam guṇagaṇanayā gopaveśasya viṣṇoḥ ॥ 2.4 ॥*

*aṅgulyagrairaruṇakiraṇairmuktasaṃruddharandhram
vāram vāram vadanamarutā veṇumāpūrayantam |
vyatyastāṅghriṃ vikacakamalacchāyavistāranetram
vande vṛndāvanasucaritam nandagopālasūnum ॥ 2.5 ॥*

*mandam mandam madhuraninadairveṇumāpūrayantam
bṛndam bṛndāvanabhuvi gavāṃ cārayantam carantam |
chandobhāge śatamakhamukhadhvaṃsināṃ dānavānāṃ
hantāram tam kathaya rasane! gopakanyābhujāṅgam ॥ 2.6 ॥*

*veṇīmūle viracitaghanaśyāmapiñchāvacūḍo
vidyullekhāvalayita iva snigdhapītāmbareṇa |
māmāliṅganmarakatamaṇistambhagaṃbhīrabāhuḥ
svapne dr̥ṣṭastaruṇatulasībhūṣaṇo nīlameghaḥ ॥ 2.7 ॥*

*kr̥ṣṇe hṛtvā vasananicayam kūlakuñjādhirūdhe
mugdhā kācinmuhuranunayaiḥ kinviti vyāharantī |*

sabhrūbhaṅgaṃ sadarahasitaṃ satrapaṃ sānurāgaṃ
chāyāśaureḥ karatalagatānyambarāṅyācakaṛṣa || 2.8 ||

api januṣi parasminnāttapuṅyo bhaveyaṃ
tatabhuvi yamunāyāstādr̥śo vaṃśanālah |
anubhavati ya eṣaśśrīmadābhīrasūno-
radharamaṇīsamīpanyāsadhanyāmavasthām || 2.9 ||

ayi paricinu cetaḥ prātarambhojanetraṃ
kabarakalitacañcatpīñchadāmābhirāmam |
valabhidupalanīlaṃ vallavībhāgadheyam
nikhilanigamavallīmūlakandaṃ mukundam || 2.10 ||

ayi murali mukundasmeravaktrāravinda-
śvasanamadhurasajñe tvāṃ praṇamyādya yāce |
adharamaṇīsamīpaṃ prāptavatyāṃ bhavatyāṃ
kathaya rahasi karṇe maddasām nandasūnoḥ || 2.11 ||

sajalajaladanīlaṃ vallavīkelīlolaṃ
śritasuratarumūlaṃ vidyudullāsīcelam |
surarīpukulakālaṃ sanmanobimbālīlaṃ
natasuramunijālaṃ naumi gopālabālam || 2.12 ||

adharabimbavidāmbitavidrumaṃ
madhuraveṇuninādavinodinam |
kamalakomalakamramukhāmbujaṃ
kamapi gopakumāramupāsmāhe || 2.13 ||

adhare viniveśya vaṃśanālaṃ
vivarāṅyasya salīlamaṅgulībhiḥ |
muhurantarayanmuhurvivṛṇvan
madhuraṃ gāyati mādhave vanānte || 2.14 ||

vadane navanītagandhavāhaṃ
vacane taskaracāturīdhurīṇam |
nayane kuhunāśrumāśrayethā-
ścaraṇe komalatāṅḍavaṃ kumāram || 2.15 ||

amunā'khilagopagopanārthaṃ
yamunārodhasi nandanandanena |

damunā vanasambhavaḥ pape naḥ
kimu nāsau śaraṇārthināṃ śaraṇyaḥ || 2.16 ||

jagadādaraṇīyajārabhāvam
jalaajāpatyavacovicāragamyam |
tanutāṃ tanutāṃ śivetarāṇāṃ
suranāthopalasundaram mahā naḥ || 2.17 ||

yā śekhare śrutigirāṃ hṛdi yogabhājāṃ
pādāmbuje ca sulabhā vrajasundarīṇāṃ |
sā kā'pi sarvajagatāmabhirāmasīmā
kāmāya no bhavatu gopakiśoramūrtiḥ || 2.18 ||

atyantabālamatasīkusumaprakāśam
digvāsasam kanakabhūṣaṇabhūṣitāṅgam |
visrastakeśamaruṇādharamāyatākṣam
kr̥ṣṇam namāmi manasā vasudevasūnum || 2.19 ||

hastāṅghrinikvaṇitakaṅkakiṅkiṅkaṃ
madhye nitambamavalambitahemasūtram |
muktākālāpamukulīkṛtakākapakṣam
vandāmahe vrajavaram vasudevabhāgyam || 2.20 ||

bṛndāvanadrumataleṣu gavāṃ gaṇeṣu
vedāvasānasamayeṣu ca dr̥śyate yat |
tadveṇunādanaparam śikhipiñchacūḍam
brahma smarāmi kamalekṣaṇamabhranīlam || 2.21 ||

vyatyastapādamavatam̐sitabarhibarham
sācīkṛtānananiveśitaveṇurandhram |
tejaḥ param paramakāruṇikam purastāt
prāṇaprayāṇasamaye mama sannidhattām || 2.22 ||

ghoṣapraghoṣaśamanāya mathogūṇena
madhye babandha janānī navanītacoram |
tadbandhanam̐ trijagatāmudarāśrayāṇā-
mākrośakāraṇamaho nitarāṃ babhūva || 2.23 ||

śaivā vayam na khalu tatra vicāraṇīyam
pañcākṣarījapaparā nitarāṃ tathāpi |

ceto madīyamatasīkusumāvabhāsaṃ
smerānanam smarati gopavadhūkiśoram || 2.24 ||

rādhā punātu jagadacyutadattacittā
manthānamākalayatī dadhiriktapātre |
tasyāḥ stanastabakacañcalaloladr̥ṣṭi-
rdevo'pi dohanadhiyā vṛṣabhaṃ nirundhan || 2.25 ||

godhūlidhūsaritakomalakuntalāgraṃ
govardhanoddharaṇakelikṛtaprayāsam |
gopījanasya kucakuṅkumamudritāṅgaṃ
govindaminduvadanaṃ śaraṇaṃ bhajāmaḥ || 2.26 ||

yadromarandhraparipūrtividhāvadaśā
vārāhajanmani babhūvuramī samudrāḥ |
taṃ nāma nāthamaravindadr̥śaṃ yaśodā
pāṇidvayāntarajalaiḥ snapayāṃ babhūva || 2.27 ||

varamimamupadeśamādriyadhvaṃ
nigamavaneṣu nitāntacārakhinnaḥ |
vicinuta bhavaneṣu vallavīnā-
mupaniṣadarthamulūkhale nibaddham || 2.28 ||

devakītanayapūjanapūtaḥ
pūtanāricaraṇodakadhautāḥ |
yadyahaṃ smṛtadhanañjayasūtaḥ
kiṃ kariṣyati sa me yamadūtaḥ || 2.29 ||

bhāsatāṃ bhavabhayaikabheṣajaṃ
mānase mama muhurmuhurmuḥ |
gopaveṣamupaseduṣassvayaṃ
yāpi kāpi ramaṇīyatā vibhoḥ || 2.30 ||

karṇalambitakadambamañjarī-
kesarāruṇakapolamaṇḍalam |
nirmalaṃ nigamavāgagocaraṃ
nīlamānamavalokayāmahe || 2.31 ||

sāci sañcalitalocanotpalam
sāmikuṭmalitakomalādharam |

vegavalgitakarāṅgulīmukhaṃ
veṇunādarasikaṃ bhajāmahe || 2.32 ||

syandane garudamaṇḍitadhvaje
kuṇḍineśatanayādhiropitā |
kenacinnavatamālapallava-
śyāmalena puruṣeṇa nīyate || 2.33 ||

māyāta pānthāḥ pathi bhīmarathyā
digambaraḥ ko'pi tamālanīlaḥ |
vinyastahasto'pi nitambabimbe
dhūrtassamākarṣati cittavittam || 2.34 ||

aṅganāmaṅganāmantare mādhave
mādhavaṃ mādhavaṃ cāntareṇāṅganā |
ithamākalpīte maṇḍale madhyagaḥ
sañjagau veṇunā devakīnandanaḥ || 2.35 ||

kekikekāḍṛtānekapañkeruhā-
līnahaṃsāvalīhṛdyatā hṛdyatā |
kaṃsavaṃśāṭavīdāhadāvānalaḥ
sañjagau veṇunā devakīnandanaḥ || 2.36 ||

kvāpi vīṇābhirārāvīṇā kampitaḥ
kvāpi vīṇābhirākīṅkiṇī nartitaḥ |
kvāpi vīṇābhirāmantaram gāpitaḥ
sañjagau veṇunā devakīnandanaḥ || 2.37 ||

cārucandrāvalīlocanaiścumbito
gopagobṛndagopālikāvallabhaḥ |
vallavībṛndabṛndārakaḥ kāmukaḥ
sañjagau veṇunā devakīnandanaḥ || 2.38 ||

maulīmālāmilanmattabhṛṅgīlatā-
bhītabhītapriyāvibhramāliṅgitaḥ |
srastagopīkucābhogasammelitaḥ
sañjagau veṇunā devakīnandanaḥ || 2.39 ||

cārucāmīkarābhāsabhāmāvibhu-
rvaijayantīlatāvāsitorāḥ sthalaḥ |

nandabr̥ndāvane vāsītāmadhyagaḥ
sañjagau veṇunā devakīnandanah || 2.40 ||

bālikātālikātālālīlayā-
saṅgasandarśītabhrūlatāvibhramah |
gopikāgītadattāvadhānassvayaṃ
sañjagau veṇunā devakīnandanah || 2.41 ||

pārijātaṃ samuddhṛtya rādhāvaro
ropayāmāsa bhāmāgr̥hasyāṅgaṇe |
śītaśīte vaṭe yāmunīye taṭe
sañjagau veṇunā devakīnandanah || 2.42 ||

agre dīrghataro'yamarjunatarustasyāgrato vartmanī
sā ghoṣaṃ samupaiti tatparisare deśe kalīndātmaajā |
tasyāstīratamālakānanatale cakraṃ gavāṃ cārayan
gopaḥ krīḍati darśayiṣyati sakhe panthānamavyāhṛtam || 2.43 ||

godhūlidhūsaritakomalagopaveṣaṃ
gopālabālakaśatairanugamyamānam |
sāyantane pratigr̥haṃ paśubandhanārthaṃ
gacchantamacyutaśīśuṃ praṇato'smi nityam || 2.44 ||

nidhiṃ lāvaṇyānāṃ nikhila-
jagadāścaryanīlayaṃ
nijāvāsaṃ bhāsāṃ niravadhika-
niśśreyasarasam |
sudhādhārāsāraṃ sukṛta-
paripākaṃ mṛgadṛśāṃ
prapadye māṅgalyaṃ prathama-
madhidaivaṃ kṛtadhiyām || 2.45 ||

ātāmr̥pāṇīkamalapraṇayapratoda-
mālolahāramaṇikuṇḍalahemasūtram |
āvīśśramāmbukaṇamambudanīlamavyā-
dādyāṃ dhanañjayarathābharaṇaṃ maho naḥ || 2.46 ||

nakhaniyamitakaṇḍūnpāṇḍavasyandanāśvā-
nanudinamabhiṣiñcannañjalisthaiḥ payobhiḥ |

avatu vitatagātrastotranīṣṭyūtamauli-
rdaśanavidhṛtaraśmirdevakīpuṇyarāśiḥ || 2.47 ||

vrajayuvatisahāye yauvanollāsikāye
sakalaśubhaviḷāse kundamandārahāse |
nivasatu mama cittam tatpadāyattavṛttam
munisarasijabhānau nandagopālasūnau || 2.48 ||

araṇyānīmārdrasmitamadhurabimbādharasudhā
saraṇyāsaṃkrāntaissaipadi madayan veṇuninadaīḥ |
dharanyā sānandotpulakamupagūdhāṅghrikamalaḥ
śaraṇyānāmādyassa jayatu śarīrī madhurimā || 2.49 ||

vidagdhagopālavilāsinīnāṃ
sambhogacihnāṅkitasarvagātram |
pavitramāmnāyagirāmagamyam
brahma prapadye navanītacoram || 2.50 ||

antargr̥he kṛṣṇamavekṣya coram
baddhvā kavāṭam janānīṃ gataikā |
ulūkhale dāmanibaddhamenam
tatrāpi dṛṣṭvā stimitā babhūva || 2.51 ||

ratnasthale jānucaraḥ kumāraḥ
saṅkrāntamātmīyamukhāravindam |
ādātukāmastadalābhakhedā-
dvilokya dhātrīvadanaṃ ruroda || 2.52 ||

ānandena yaśodayā
samadanam gopāṅganābhiściraṃ
sāśaṅkam balavidviṣā
sakusumaiḥ siddhaiḥ pṛthivyākulam |
serṣyam gopakumārakai-
ssakarunaṃ paurairjanaiḥ sasmitam
yo dṛṣṭaḥ sa punātu no
muraripuḥ protkṣiptagovardhanaḥ || 2.53 ||

upāsatāmātmavidah purāṇāḥ
param pumāṃsam nihitam guhāyām |

vayaṃ yaśodāśīsubālalīlā-
kathāsudhāsindhuṣu līlayāmaḥ || 2.54 ||

vikretukāmā kila gopakanyā
murāripādārpitacittavṛttiḥ |
dadhyādikaṃ mohavaśādavoca-
dgovinda dāmodara mādhaveti || 2.55 ||

ulūkhalaṃ vā yamināṃ mano vā
gopāṅganānāṃ kucakuṭmalaṃ vā |
murārināmnaḥ kalabhasya nūna-
mālānamāsīt trayameva bhūmau || 2.56 ||

karāravindena padāravindaṃ
mukhāravinde viniveśayantam |
vaṭasya patrasya puṭe śayānaṃ
bālaṃ mukundaṃ manasā smarāmi || 2.57 ||

śambho svāgatamāsyatāmita
ito vāmena padmāsana
krauñcāre kuśalaṃ sukhaṃ surapate
viteśa no drśyase |
itthaṃ svapnagatasya kaiṭabha-
jitaśśrutvā yaśodā giraḥ
kiṃ kiṃ bālaka jalpasīti racitaṃ
dhūdhūkrtaṃ pātu naḥ || 2.58 ||

mātaḥ kiṃ yadunātha dehi caṣakaṃ
kiṃ tena pātuṃ paya-
stannāstyadya kadāsti vā niśi niśā
kā vā'ndhakārodaye |
āmīlyākṣiyugaṃ niśāpyupagatā
dehīti māturmuhu-
rvakṣojāṃśukakarṣaṇodyatakaraḥ
krṣṇassa puṣṇātu naḥ || 2.59 ||

kālindīpulinodareṣu musalī
yāvadgataḥ khelituṃ
tāvatkārparikaṃ payaḥ piba hare
vardhiṣyate te śikhā |

ittham bālatayā pratāraṇaparāḥ
śṛtvā yaśodāgiraḥ
pāyānnassvaśikhāṃ spr̥śan pramuditaḥ
kṣīre'rdhapīte hariḥ || 2.60 ||

kailāso navanītati kṣitiriyam prāgjagdhamṛlloṣṭati
kṣīrodo'pi nipītadugdhati lasat smere praphulle mukhe |
mātrā'jīrṇadhiyā dṛdham cakitayā naṣṭā'smi dṛṣṭāḥ kayā
dhūdhū vatsaka jīva jīva ciramityukto'vatānno hariḥ || 2.61 ||

kiñcitkuñcitalocanasya pibataḥ paryāyapītastanam
sadyaḥ prasnutadugdhabindumaparam hastena sammārjataḥ |
mātraikāṅgulilālitasya cubuke smerānanasyādhare
śaureḥ kṣīṇakaṇānvitā nipatitā dantadyutiḥ pātu naḥ || 2.62 ||

uttuṅgastanamaṇḍaloparilasa-
tprālambamuktāmaṇe-
rantarbitamindranīlanikara-
cchāyānukāridyuteḥ |
lajjāvyājamupetya namravadanā
spaṣṭam murārervapuḥ
paśyantī muditā mudo'stu bhavatāṃ
lakṣmīrvivāhotsave || 2.63 ||

kr̥ṣṇenāmba gatena rantumadhunā
mṛdbhakṣitā svecchayā
tathyam kr̥ṣṇa ka evamāha musalī
mithyāmba paśyānanam |
vyādehīti vidārite śīsumukhe
dṛṣṭvā samastam jaga-
nmātā yasya jagāma vismayapadaṃ
pāyātsa naḥ keśavaḥ || 2.64 ||

svātī sapatnī kila tārakāṇām
muktāphalānām janānīti roṣāt |
sā rohiṇī nīlamasūta ratnam
kṛtāspadam gopavadhūkuceṣu || 2.65 ||

nṛtyantamatyantavilokanīyam
kr̥ṣṇam maṇistambhagatam mṛgākṣī |

nirīkṣya sākṣādiva kr̥ṣṇamagre
dvidhā vitene navanītamekam || 2.66 ||

vatsa jāgr̥hi vibhātamaḡataṃ
jīva kr̥ṣṇa śaradāṃ śataṃ śatam |
ityudīrya suciram̥ yaśodayā
dr̥śyamānavadanam̥ bhajāmahe || 2.67 ||

oṣṭham̥ jighran śīsūriti dhiyā cumbito vallavībhiḥ
kaṅṭham̥ gr̥hṇannarūnitapadam̥ gādhamālīṅgitāṅgaḥ |
doṣṇā lajjāpadamabhimṛśannaṅkamāropitātmā
dhūrtasvāmī haratu duritam̥ dūrato bālakr̥ṣṇaḥ || 2.68 ||

ete lakṣmaṇa jānakīvirahitam̥ māṃ khedayantyaṃbudā
marmāñīva ca ghaṭṭayantyalamamī krūrāḥ kadambānilāḥ |
ittha vyāhṛtapūrvajanmacaritam̥ yo rādhayā vīkṣitaḥ
serṣyam̥ śaṅkitayā sa nassukhayatu svapnāyamāno hariḥ || 2.69 ||

oṣṭham̥ muñca hare bibhemi bhavatā pānairhatā pūtanā
kaṅṭhāsleṣamamum̥ jahīhi dalitāvālīṅganenārjunau |
mā dehi cchuritam̥ hiraṇyakaśīpurnīto nakhaiḥ pañcatām̥
ittham̥ vāritarātrikeliravatāllakṣmyāpahāsāddhariḥ || 2.70 ||

rāmo nāma babhūva huṃ tadabalā
sīteti huṃ tau pitu-
rvācā pañcavaṭītate viharata-
stāmāharadrāvaṇaḥ |
nidrārtham̥ janani kathāmiti hare-
rhuṅkārataḥ śṛṇvataḥ
saumitre kva dhanurdhanu-
rdhanuriti vyagrā girāḥ pātu naḥ || 2.71 ||

bālo'pi śailoddharaṇāgrapāṇi-
rnīlo'pi nīrandhratamaḥ pradīpaḥ |
dhīro'pi rādhanayanāvabaddho
jāro'pi saṃsāraharaḥ kutastvam || 2.72 ||

bālāya nīlavapuṣe navakiṅkiṅka-
jālābhirāmajaghanāya digambarāya |

śārdūladivyanakhabhūṣaṇabhūṣitāya
nandātmaajāya navanītamuṣe namaste || 2.73 ||

pāṇau pāyasabhaktamāhitarasaṃ vibhranmudā dakṣiṇe
savye śāradacandramaṇḍalanibhaṃ haiyaṅgavīnaṃ dadhat |
kaṅthe kalpitapuṇḍarīkanakhamapyuddāmadīptiṃ vahan
devo divyadigambaro diśatu nassaukhyam yaśodāśīśuḥ || 2.74 ||

kiṅkiṇikiṇikiṇirabhasai-
raṅgaṇabhuvi riṅgaṇaiḥ sadā'tantam |
kuṅkuṇukuṇupadayugaḷam
kaṅkaṅakarabhūṣaṇam hariṃ vande || 2.75 ||

sambādhe surabhīṇā-
mambāmāyāsayantamanuyāntīm |
lambālakamavalambe
taṃ bālam tanuvilagnajambālam || 2.76 ||

añcitapiñchāpīdaṃ
vañcitasaujanyaavallavīvalayam |
adharamaṇinihitaveṇuṃ
bālam gopālamaniśamavalambe || 2.77 ||

prahlādabhāgadheyam
nigamamahādrerguhāntarādheyam |
naraharipadābhidheyam
vibudhavidheyam mamānusaṃdheyam || 2.78 ||

saṃsāre kiṃ sāram
kaṃsāreścaraṇakamalaparibhajanam |
jyotiḥ kimandhakāre
yadandhakāreranusmaraṇam || 2.79 ||

kalaśanavanītacore
kamalādṛkkumudacandrikāpūre |
viharatu nandakumāre
ceto mama gopasundarījāre || 2.80 ||

kastvam bāla balānujaḥ kimihate manmandirāśāṅkayā
yuktaṃ tannavanītapātravivare hastaṃ kimartham nyaseḥ |

mātaḥ kañcana vatsakaṃ mṛgayitum mā gā viṣādaṃ kṣaṇā-
dityevaṃ varavallavīprativacaḥ kṛṣṇasya puṣṇātu naḥ || 2.81 ||

gopālājirakardame viharase
viprādhvare lajjase
brūṣe gokulahuñkṛtaiḥ stutiśatai-
rmaunaṃ vidhatse vidām |
dāsyam gokulapuṃścalīṣu kuruṣe
svāmyam na dāntātmasu
jñātaṃ kṛṣṇa tavāñghripañjakayugaṃ
preṃṇācalaṃ mañjulam || 2.82 ||

namastasmai yaśodāyā
dāyādāyāstu tejase |
yaddhi rādhāmukhāmbhojaṃ
bhojaṃ bhojaṃ vyavardhata || 2.83 ||

avatārāḥ santvanye
sarasijanayanasya sarvatobhadrāḥ |
kṛṣṇādanyaḥ kovā
prabhavati gogopagopikāmuktyai || 2.84 ||

madhye gokulamaṇḍalaṃ pratidiśam
cāmbāravojjṛmbhite
prātardohamahotsave navaghana-
śyāmaṃ raṇannūpuram |
phāle bālavibhūṣaṇam kaṭiraṇa-
tsatkiñkiṇīmekhalam
kaṇthe vyāghranakham ca śaiśavakalā-
kalyāṇakārtsnyam bhaje || 2.85 ||

sajalajaladanīlam darśitodāralīlam
karataladhṛtaśailam veṇunādairasālam |
vrajajanakulapālam kāmīnikelīlolaṃ
kalitalalitamālam naumi gopālabālam || 2.86 ||

smitalalitakapolaṃ snigdhasaṅgītalolaṃ
lalitacikurajālam cauryacāturyalīlam |
śatamakharipukālam śātakumbhābhacelaṃ
kuvalayadalanīlam naumi gopālabālam || 2.87 ||

muralininadalolaṃ mugdhamāyūracūḍaṃ
dalitadanujajālaṃ dhanyasaujanyaḷīlam |
parahitanavahelaṃ padmasadmānukūlaṃ
navajaladharanīlaṃ naumi gopālabālam || 2.88 ||

sarasaguṇanikāyaṃ saccidānandakāyaṃ
śamitasakalamāyaṃ satyalakṣmīsahāyaṃ |
śamadamasamudāyaṃ śāntasarvāntarāyaṃ
suhṛdayajanadāyaṃ naumi gopālarāyaṃ || 2.89 ||

lakṣmīkalatraṃ lalitābjanetraṃ
pūrṇenduvaktraṃ puruhūtamitraṃ |
kāruṇyapātraṃ kamanīyagātraṃ
vande pavitraṃ vasudevaputraṃ || 2.90 ||

madamayamadamayaduragaṃ
yamunāmatīrya vīryaśālī yaḥ |
mama ratimamaratiraskṛti-
śamanaparassa kriyātkṛṣṇaḥ || 2.91 ||

maulau māyūrabarhaṃ mṛgamadatilakaṃ
cāru lālātapatṭe
karṇadvandve ca tālīdalamatimṛdulaṃ
mauktikaṃ nāsikāyām |
hāro mandāramālāparimalabharite
kaustubhasyopakaṇṭhe
pāṇau veṇuśca yasya vrajayuvatīyutaḥ
pātu pītāmbaro naḥ || 2.92 ||

murāriṇā vārivihārakāle
mṛgekṣaṇānāṃ muṣitāṃśukānām |
karadvayaṃ vā kacasaṃhatirvā
pramīlanāṃ vā paridhānamāsīt || 2.93 ||

yāsāṃ gopāṅganānāṃ lasa-
dasitatarālālīlākāṭākṣā
yannāsā cāru muktāmaṇi-
rucinikaravyomagaṅgāpravāhe |
mīnāyante'pi tāsāmati-
rabhasacalaccārunīlākāntā

bhṛṅgāyante yadaṅghridvaya-
sarasiruhe pātu pītābaro naḥ || 2.94 ||

yadveṇuśreṇirūpasthitasuṣiramukhodgīrṇanādaprabhinnā
eṅākṣyastatkṣaṇena trutitanijapatipremabandhā babhūvuḥ |
astavyastālakāntāḥ sphuradadharakucadvandvanābhipradeśāḥ
kāmaṇveśaprakarṣaprakatītapulakāḥ pātu pītābaro naḥ || 2.95 ||

devakyā jaṭharākare samuditaḥ
krīto gavāṃ pālinā
nandenānakadundubhernijasutā-
paṇyena puṇyātmanā |
gopālāvalimugdhaḥārataraḥ
gopījanālanīkṛtīḥ
stheyānno hr̥di santatam̐ sumadhuraḥ
ko'pīndranīlo maṇīḥ || 2.96 ||

pīṭhe pīṭhaniṣaṇṇabālakagale
tiṣṭhan sa gopālako
yantrāntaḥ sthitadugdhabhāṇḍamapakṛ-
ṣyācchādya ghaṇṭāravam |
vaktropāntakṛtāñjalīḥ kṛtaśiraḥ
kampam̐ pibanyaḥ payaḥ
pāyādāgatagopikānayanayo-
rgaṇḍūṣaphūtkārakṛt || 2.97 ||

yajñairījimahe dhanam̐ dadhimahe pātreṣu nūnam̐ vayam̐
vṛddhānbhejimahe tapaścakṛmahe janmāntare duścaram |
yenāsmākamabhūdananyasulabhā bhaktirbhavadveṣinī
cāṇūradviṣi bhaktakalmaṣamuṣi śreyāḥ puṣi śrījuṣi || 2.98 ||

tvayi prasanne mama kiṃ guṇena
tvayyaprasanne mama kiṃ guṇena |
rakte virakte ca vare vadhūnām̐
nirarthakaḥ kuṅkumapatrabhaṅgaḥ || 2.99 ||

gāyanti kṣaṇadāvasānasamaye
sānandaminduprabhām̐
rundhantyo nijadantakāntinivahai-
rgopāṅganā gokule |

mathnantyo dadhi pāṇikaṅkaṇajhaṇa-
tkārānukāraṃ javā-
dvyāvalgadvasanāñcalā yamaniśaṃ
pītāmbaro'vyātsa naḥ || 2.100 ||

aṃsālabhitavāmaṅḍalabharaṃ mandonnatabhrūlataṃ
kiñcitkuñcitakomalādharapuṭaṃ sāci prasārekaṣaṇam |
ālolanḅulipallavairmuralikāmāpūrayantaṃ mudā
mūle kalpatarostribhaṅgilalitaṃ jāne jaganmohanam || 2.101 ||

mallaiśśailendrakalpaḥ śīśuritajanaiḥ
puṣpacāpo'ṅganābhi-
rgopaistu prakṛtātmā divikulīśabhṛtā
viśvakāyo'prameyaḥ |
kruddhaḥ kaṃsena kālo bhayacakitadṛśā
yogibhirdhyeyamūrtiḥ
dṛṣṭo raṅgāvatāre hariramaragaṇā-
nandakṛt pātu yuṣmān || 2.102 ||

saṃviṣṭo maṇiviṣṭare'nikatalamadhyāsīna lakṣmī mukhe
kastūrītilakaṃ mudā viracayan harṣātkucau saṃspṛśan |
anyonyasmitacandrikākīsalayairārādhayanmanmathaṃ
gopīgopaparīvṛto yadupatiḥ pāyājaganmohanaḥ || 2.103 ||

ākṛṣṭe vasanāñcale kuvalaya-
śyāmā trapādhaḥ kṛtā
dṛṣṭiḥ saṃvalitā rucā kucayuge
svaraṇaprabhe śrīmati |
bālaḥ kaścana cūtapallava iti
prāntasmitāsyāśriyaṃ
śliṣyaṃstāmatha rukmiṇīm natamukhīm
krṣṇassa puṣṇātu naḥ || 2.104 ||

urvyāṃ ko'pi mahīdharo laghutaro
dorbhyāṃ dhṛto līlayā
tena tvam divi bhūtale ca satataṃ
govardhanoddhāraḥ |
tvāṃ trailokyadharaṃ vahāmi kucayo-
ragre na tadgaṇyate

kiṃ vā keśava bhāṣaṇena bahunā
puṇyairyāśo labhyate || 2.105 ||

sandhyāvandana bhadramastu bhavate
bhoḥ snāna tubhyaṃ namo
bho devāḥ pitaraśca tarpaṇavidhau
nāhaṃ kṣamaḥ kṣamyatām |
yatra kvāpi niṣīdya yādavakulo-
ttaṃsasya kaṃsadvīṣaḥ
smāraṃ smāramaghaṃ harāmi tadalaṃ
manye kimanyena me || 2.106 ||

he gopālaka he kṛpājalanidhe he sindhukanyāpate
he kaṃsāntaka he gajendrakaruṇāpārīṇa he mādhaba |
he rāmānuja he jagatrayaguro he puṇḍarikākṣa mām
he gopījananātha pālāya paraṃ jānāmi na tvām vinā || 2.107 ||

kastūrītilakaṃ lalāṭaphalake vakṣaḥ sthale kaustubhaṃ
nāsāgre navamauktikaṃ karatale veṇuṃ kare kaṅkaṇam |
sarvāṅge haricandanam ca kalayan kaṅṭhe ca muktāvāliṃ
gopāstrīpariveṣṭito vijayate gopālacūdāmaṇiḥ || 2.108 ||

lokānunmadayan śrutīrmukharayan śroṇīruhānharṣayan
śailānvidravayan mṛgānvivaśayan gobṛndamānandayan |
gopān saṃbhramayan munīnmukulayan saptasvarān jṛmbhayan
oṃkārarthamudīrayan vijayate vaṃśīninādaśśīśoḥ || 2.109 ||

|| iti śrīkr̥ṣṇakarṇāmṛte dvitīyāśvāsaḥ samāptaḥ ||

॥ śrīkṛṣṇakarṇāmṛtam ॥

tr̥tīyāśvāsaḥ

asti svastyayanam samastajagatāmabhyastalakṣmīstanam
vastu dhvastarajastamobhiraniśam nyastam purastādīva |
hastodastagirīndramastakataruprastāravistārīta-
srastasvastarusūnasamstaralasadprastāvi rādhāstutam ॥ 3.1 ॥

rādhārādhītavibhramādbhutarasam
lāvaṇyaratnākaram
sādhāraṇyapadavyatītasahaja-
smerānanāmbhoruham |
ālambe harinīlagarvagurutā-
sarvasvanīrvāpaṇam
bālam vaiṇavikam vimugdhamadhuram
mūrdhābhīṣiktam mahah ॥ 3.2 ॥

kariṇāmalabhyagatīvaibhavam bhaje
karuṇāvalambītakīśoravīgraham |
yamināmanāratavihāri mānase
yamunāvanāntarasīkam param mahah ॥ 3.3 ॥

atantrītatīrijagadapī vrajāṅganā-
nīyantrītam vipulavilocanājñayā |
nīrantaram mama hṛdaye vijjīmbhatam
samantataḥ sarasataram param mahah ॥ 3.4 ॥

kandarapratīmallakāntīvībhavam
kādambinībāndhavam
br̥ndāraṇyavīlāsīnīvyasanīnam
veṣeṇa bhūṣāmayam |
mandasmeramukhāmbujam madhurīma-
vyāmṛṣṭabīmbādharām
vande kandalītārdrayāvanavanam
kāśorakam śārṅgīṇah ॥ 3.5 ॥

āmuktamānuṣamamuktanījānubhāva-
mārūḍhayāvanamagūḍhavidagdhālīlam |
āmṛṣṭayāvanamanāṣṭakīśorabhāva-
mādyam mahah kīmapī mādyatī mānase me ॥ 3.6 ॥

te te bhāvāssakalajagatīlobhanīyaprabhāvāḥ
 nānātr̥ṣṇāsuhṛdi hṛdi me kāmamāvīrbhavantu |
 vīṇāveṇukvaṇitalasitasmeravaktrāravindān
 nāham̐ jāne madhuramaparam̐ nandapuṇyāmburāśeḥ || 3.7 ||

sukṛtibhirādr̥tte sarasaveṇuninādasudhā-
 rasalaharīvīhāraniravagrahakarṇapute |
 vrajavarasundarīmukhasaroruhasanmadhupe
 mahasi kadānu majjati madīyamidaṃ hṛdayam || 3.8 ||

tr̥ṣṇāture cetasi jṛmbhamāṇāṃ
 muṣṇānmuhurmohamahāndhakāram |
 puṣṇātu naḥ puṇyadayaikasindhoh
 kr̥ṣṇasya kāruṇyakatākṣakeliḥ || 3.9 ||

nikhilāgamamaulilālitaṃ
 padakamalaṃ paramasya tejasah |
 vrajabhuvi bahumanmahetarāṃ
 sarasakarīṣaviśeṣarūṣitām || 3.10 ||

udāramṛdulasmitavyatikarābhirāmānanam̐
 mudā muhurudīrṇayā munimanombujāmreḍitaṃ |
 madālasavilocanavrajavadhūmukhāsvāditaṃ
 kadā nu kamalekṣaṇam̐ kamapi bālamālokaye || 3.11 ||

vrajajanamadayoṣillocanocchiṣṭaśeṣī-
 kṛtamaticapalābhyāṃ locanābhyāmubhābhyām |
 sakṛdapi paripātum̐ te vayam̐ pārayāmaḥ
 kuvalayadalanīlam̐ kāntipūram̐ kadā nu || 3.12 ||

ghoṣayoṣidanugītayauvanam̐
 komalastanitaveṇunissvanam |
 sārabhūtamabhirāmasaṃpadām̐
 dhāma tāmaraśalocanam̐ bhaje || 3.13 ||

līlayā lalitayāvalambitaṃ
 mūlagehamiva mūrtisaṃpadām |
 nīlanīradavikāsavibhramam̐
 bālameva vayamādriyāmahe || 3.14 ||

vande murāreścaraṇāravinda-
dvandvaṃ dayādarśitaśaiśavasya |
vandārubr̥ndārakabr̥ndamauli-
mandāramālāvinimardabhīru || 3.15 ||

yasminnṛtyati yasya śekharabharaiḥ
krauñcadviṣaścandrakī
yasmindr̥pyati yasya ghoṣasurabhiṃ
jighranvṛṣodhūrjateḥ |
yasmīnsajjati yasya vibhramagatiṃ
vāñchanharessindhura-
stadbr̥ndāvanakalpakadrumavanam
tam vā kiśoram bhaje || 3.16 ||

aruṇādharāmṛtaviśeṣitasmitam
varuṇālayānugatavarṇavaibhavam |
taruṇāravindadaladīrghalocanam
karuṇālamam kamapi bālamāśraye || 3.17 ||

lāvaṇyavīcīracitāṅgabhūṣām
bhūṣāpadāropitapuṇyabarhām |
kāruṇyadhārālakaṭākṣamālām
bālām bhaje vallavavaṃśalakṣmīm || 3.18 ||

madhuraikarasam vapurvibho-
rmathurāvīthicaraṃ bhajāmahe |
nagarīmṛgaśābalocanā-
nayanendīvaravarṣavarṣitam || 3.19 ||

paryākulena nayanāntavijṛmbhitena
vaktreṇa komaladarasmitavibhrameṇa |
mantreṇa mañjulatareṇa ca jalpitena
nandasya hanta tanayo hṛdayam dhunoti || 3.20 ||

kandarpakaṇḍūlakaṭākṣabandhī-
rindīvarākṣīrabhilāṣamāṇān |
mandasmitādhāramukhāravindā-
nvandāmahe vallavadhūrtapādān || 3.21 ||

līlāṭopakaṭākṣanirbhara-
pariṣvaṅgaprasaṅgādhika-
prīte gītivibhaṅgasaṅgata-
lasadveṇupraṇādāmr̥te |
rādhālocanalālitasya
lalitassmere murārermudā
mādhuryaikarase mukhendu-
kamale magnaṃ madīyaṃ manaḥ || 3.22 ||

śaraṇāgatavajrapañjare
śaraṇe śārṅgadharasya vaibhave |
kr̥payā dhṛtagopavigrahe
kiyadanyanmṛgayāmahe vayam || 3.23 ||

jagattrayaikāntamanojñabhūmi
cetasyajasraṃ mama sannidhattām |
ramāsamāsvādītasaukumāryaṃ
rādhāstanābhogarasajñamojaḥ || 3.24 ||

vayamete viśvasimaḥ
karuṇākaramūrtikiṃvadantyañge |
api ca vibho tava lalite
capalatarā matiriyam bālye || 3.25 ||

vatsapālacaraḥ ko'pi
vatsaḥ śrīvatsalāñchanaḥ |
utsavāya kadā bhāvī-
tyutsuke mama locane || 3.26 ||

madhurimabharite manobhirāme
mṛdulatarasmitamudritānanendau |
tribhuvanayanayanaikalobhanīye
mahasi vayam vrajabhāji lālasāḥ smaḥ || 3.27 ||

mukhāravinde makarandabindu-
niṣyandalīlāmuralīnināde |
vrajāṅganāpāṅgatarāṅgabhr̥ṅga-
saṅgrāmahūmau tava lālasāḥ smaḥ || 3.28 ||

ātāmrāyatalocanāṃśulaharī-
līlāsudhāpyāyitaiḥ
gītāṃreditadivyakelibharitaiḥ
sphītam vrajastriḅjanaiḥ |
svedāmbhaḥ kaṇabhūṣitena kimapi
smereṇa vaktrendunā
pādāmbhojamṛdupracārasubhagaṃ
paśyāmi dr̥śyaṃ mahāḥ || 3.29 ||

pāṇau veṇuḥ prakṛtisukumārākṛtau bālyalakṣmīḥ
pārśve bālāḥ praṇayasarasālokitāpāṅgalīlāḥ |
maulau barhaṃ madhuravadanāmbhoruhe maugdhyamudre-
tyārdrākāraṃ kimapi kitavaṃ jyotiranveṣayāmaḥ || 3.30 ||

ārūdhavenutaruṇādharavibhrameṇa
mādhuryaśālivanāmbujamudvahantī |
ālokyatāṃ kimanayā vanadevatā vaḥ
kaiśorake vayasi kāpi ca kāntiyaṣṭīḥ || 3.31 ||

ananyasādhāraṇakāntikānta-
mākrāntagopīnayanāravindam |
puṃsaḥ purāṇasya navam vilāsam
puṇyena pūrṇena vilokayiṣye || 3.32 ||

sāṣṭāṅgapātamabhivandya samastabhāvaiḥ
sarvān surendranikarānidameva yāce |
mandasmitārdramadhurānanacandrabimbe
nandasya puṇyanicaye mama bhaktirastu || 3.33 ||

eṣu pravāheṣu sa eva manye
kṣaṇo'pi gaṇyah puruṣāyuṣeṣu |
āsvādyate yatra kayāpi bhaktyā
nīlasya bālasya nijaṃ caritram || 3.34 ||

nisargasarasādharam nijadayārdradivyeḥkṣaṇam
manojñamukhapaṅkajam madhurasārdramandasmitam |
rasajña hṛdayāspadam ramitavallavīlocanam
punaḥ punarupāsmāhe bhuvanaloḅhanīyam mahāḥ || 3.35 ||

sa ko'pi bālassarasīruhākṣa-
ssā ca vrajastrijanapādadhūliḥ |
muhustadetadyugalaṃ madīye
momuhyamāno'pi manasyudetu || 3.36 ||

mayi prayāṇābhimukhe ca vallavī-
stanadvayīdurlalitassa bālakaḥ |
śanaiśśanaiśśrāvitaveṇunisvano
vilāsaveṣeṇa puraḥ pratīyatām || 3.37 ||

atibhūmimabhūmiveva vā
vacasāṃ vāsitavallavīstatnam |
manasāmaparaṃ rasāyanaṃ
madhurādvaitamupāsmāhe mahaḥ || 3.38 ||

jananātare'pi jagadekamaṇḍane
kamanīyadhāmnī kamalāyatekṣaṇe |
vrajasundarījanavilocanāmṛte
capālāni santu sakalendriyāṇi me || 3.39 ||

muniśreṇīvandyam madabharalasadvallavavadhū-
stanaśroṇībimbastimitanayanāmbhojasubhagam |
punaḥ ślāghābhūmiṃ pulakitagirāṃ naigamagirāṃ
ghanaśyāmaṃ vande kimapi kamanīyākṛti mahaḥ || 3.40 ||

anucumbatāmavicalena cetasā
manujākṛtermadhurimaśriyaṃ vibhoḥ |
ayi deva kr̥ṣṇa dayiteti jalpatā-
mapi no bhaveyurapi nāma tādr̥śāḥ || 3.41 ||

kiśoraveṣeṇa kr̥śodarīdr̥śāṃ
viśeṣadr̥śyena viśālalocanam |
yaśodayā labdhayaśonavāmbudhe-
rniśāmāye nīlaniśākaraṃ kadā || 3.42 ||

prakṛtiravatu no vilāsalakṣmyāḥ
prakṛtijadaṃ praṇatāparādhavīthyām |
sukṛtikṛtapadaṃ kiśorabhāve
sukṛtīmanāḥ praṇidhānapātramojaḥ || 3.43 ||

apahasita sudhāmadāvalepai-
ratisumanoharamārdramandahāsaiḥ |
vrajayuvativilocanāvalehyaṃ
ramayatū dhāma ramāvarodhaṃ naḥ || 3.44 ||

aṅkūritasmeradaśāviśeṣai-
raśrāntaharṣāmṛtavarṣamakṣṇām |
saṅkrīdatāṃ cetasi gopakanyā-
ghanastanasvastyaṇaṃ mahā naḥ || 3.45 ||

mṛgamadapaṅkasaṅkaraviśeṣitavanyamahā-
giritatagaṇḍagairikaghanadravavidrumitām |
ajitabhujāntaraṃ bhajata he batagopavadhū-
stanakalaśasthalīghuṣṛṇamardanakardamitam || 3.46 ||

āmūlapallavitalīlamapāṅgajālai-
rāsiñcatī bhuvanamādrtagopaveṣā |
bālākṛtirmṛdulamugdhamukhendubimbā
mādhuryasiddhiravatānmadhuvidviṣo naḥ || 3.47 ||

virāṇanmaṇinūpuraṃ vraje
caraṇāmbhojamupāssva śārṅgiṇaḥ |
sarase sarasi śrīyāśritam
kamalaṃ vā kalahaṃsanāditam || 3.48 ||

śaraṇamaśaraṇānāṃ śāradāmbhojanetraṃ
niravadhimadhurimnā nīlaveṣeṇa ramyam |
smaraśaraparatantrasmeranetrāmbujābhi-
rvrajayuvatibhiravyād brahma saṃveṣṭitam naḥ || 3.49 ||

suvyaktakāntibharasaurabhadivyaḡātra-
mavyaktayauvanaparītakiśorabhāvam |
gavyānupālanavidhāvanuśiṣṭamavyā-
davyājaramyamakhileśvaravaibhavaṃ naḥ || 3.50 ||

anugatamamarīṇāmambarāmbinīnāṃ
nayanamadhurimaśrīnarmanirmāṇasīmnām |
vrajayuvativilāsavyāpṛtāpāṅgamavyā-
ttribhuvanasukumāraṃ devakaiśorakaṃ naḥ || 3.51 ||

āpādamācūdamatiprasaktai-
 rāpīyamānā yamināṃ manobhiḥ |
 gopījanajñātarasā'vatānno
 gopalabhūpālakumāramūrtiḥ || 3.52 ||

diṣṭyā br̥ndāvanamṛgadṛśāṃ viprayogākulānāṃ
 pratyāsannaṃ praṇayacapalāpāṅgavīcītaraṅgaiḥ |
 lakṣmīlīlakūvalayadaśyāmalaṃ dhāma kāmān
 puṣṇīyānnaḥ pulakamukulābhogabhūṣāvīśeṣam || 3.53 ||

jayati guhaśikhīndrapīñchamauli-
 ssuragirigairikakalpitaṅgarāgaḥ |
 surayuvativikīrṇasūnavarṣa-
 snapitavibhūṣitakuntalaḥ kumāraḥ || 3.54 ||

madhuramandaśucismitamañjulaṃ
 vadanapañkajamaṅgajavellitam |
 vijayatāṃ vrajabālavadhūjana-
 stanataṭivilūṭhannayanam vibhoḥ || 3.55 ||

alavilāsasānmuḡdhasnigdhāsmitam vrajasundarī-
 madanakadanasvinnam dhanyam mahadvadanāmbujam |
 taruṇamaruṇajyotsnā kārtsnyā smītasnapitādharam
 jayati vijayaśreṇīmeṇīdṛśāṃ madayanmahaḥ || 3.56 ||

rādhākelikaṭākṣavīkṣitamahāvākṣaḥ sthālīmaṇḍanā
 jīyāsuh pulakāñkurāstribhuvanāsvādīyasastejasaḥ |
 krīḍāntapratīsuptadugdhatanayāmugdhāvabodhakṣaṇa-
 trāsārūḍhadṛḍhopagūhanamahāsāmrājyasāndraśrīyaḥ || 3.57 ||

smītasnutasudhādhārāmadaśikhaṇḍibarhāñkitā
 viśālanayanāmbujā vrajavilāsinīvāsītāḥ |
 manojñamukhapañkajā madhuraveṇūnādadravā
 jayanti mama cetasaścīramupāsītā vāsanāḥ || 3.58 ||

jīyādasau śikhīśikhaṇḍakṛtāvataṃsā
 saṃsiddhikī sarasakāntisudhāsamṛddhiḥ |
 yadbīnduleśakaṇīkāparimāṇabhāgyaḥ
 saubhāgyasīmapadamāñcati pañcabāṇaḥ || 3.59 ||

āyāmena dṛśorviśālatarayorakṣayyamārdrasmita-
 cchāyādharṣitaśāradendulalitaṃ cāpalyamātraṃ śiśoḥ |
 āyāsānaparānvidhūya rasikairāsvādyamānaṃ muhu-
 rjīyādunmadavallavīkucabharādhāraṃ kiśoraṃ mahaḥ || 3.60 ||

skandhāvārasado prajāḥ katipaye gopāssahāyādayaḥ
 skandhālambini vatsadāmnī dhanadā gopāṅganāḥ svāṅganāḥ |
 śṛṅgārā girigairikaṃ śiva śiva śrīmanti barhāṇi ca
 śṛṅgagrāhikayā tathāpi tadidaṃ prāhustrilokeśvaram || 3.61 ||

śrīmadbarhiśikhaṇḍamaṇḍanajuṣe śyāmābhirāmatviṣe
 lāvaṇyaikarasāvasiktavapuṣe lakṣmīsaraḥ prāvṛṣe |
 līlākṛṣṭarasajñadharmamanase līlāmṛtasrotase
 ke vā na sprhayanti hanta mahase gopījanapreyase || 3.62 ||

āpātalādharamadhīravilolanetra-
 māmodanirbharitamadbhutamāntipūram |
 āvismitāmṛtamanusmṛtilobhanīya-
 māmudritānana maho madhuraṃ murāreḥ || 3.63 ||

jāgr̥hi jāgr̥hi ceta-
 ścirāya caritārthatā bhavataḥ |
 anubhūyatāmidamidaṃ
 puraḥ sthitaṃ pūrṇanirvāṇam || 3.64 ||

caraṇayorarunaṃ karuṇārdrayoḥ
 kacabhare bahulaṃ vipulaṃ dṛśoḥ |
 vapuṣi mañjulamañjanamecāke
 vayasi bālamaho madhuraṃ mahaḥ || 3.65 ||

mālābarhamanojñakuntalabharāṃ vanyaprasūnokṣitāṃ
 śaileyadravakṣiptacitratilakaṃ śāśvanmanohāriṇīm |
 līlāveṇuravāmṛtaikarasikāṃ lāvaṇyalakṣmīmayīm
 bālāṃ bālatamālanīlavapuṣaṃ vande parāṃ devatām || 3.66 ||

guru mṛdupade gūḍhaṃ gūpḥe ghaṇaṃ jaghanastale
 nalīnamudare dīrghaṃ bāhvorviśālamuraḥ sthale |
 madhuramadhare mugdhaṃ vaktre vilāsi vilocane
 bahu kacabhare vanyaṃ veṣe manojñamaho mahaḥ || 3.67 ||

jihānaṃ jihānaṃ sujānena maugdhyam
duhānaṃ duhānaṃ sudhāṃ veṇunādaiḥ |
lihānaṃ lihānaṃ sudhīrghairapāṅgai-
rmahānandasarvasvametanmastāt || 3.68 ||

lasadbarhāpīḍam lalitalalitasmeravadanam
bhramatkrīḍāpāṅgam prañatajanatānirvṛtipadam |
navāmbhodaśyāmaṃ nijamadhurimāmodabharitam
param devam vande parimilitakaiśorakarasaṃ || 3.69 ||

sārasyasāmagryamivānanena
mādhuryacāturymiva smitena |
kāruṇyatāruṇyamivekṣitena
cāpalyasāphalyamidam dṛśorme || 32.70 ||

yatra vā tatra vā deva
yadi viśvasimastvayi |
nirvāṇamapi durvāra-
marvācīnāni kiṃ punaḥ || 3.71 ||

rāgāndhagopījanavanditābhyāṃ
yogīndrabhr̥ṅgendraniṣevitābhyāṃ |
ātāmrapañkeruhavibhramābhyāṃ
svāmin padābhyāmayamañjaliste || 3.72 ||

arthānulāpānvrajasundarīṇā-
makṛtrimāṇāñca sarasvatīnām |
ārdrāśayena śravaṇāñcalena
sambhāvayantaṃ taruṇaṃ gṛṇīmaḥ || 3.73 ||

manasi mama sannidhattāṃ
madhuramukhā mantharāpāṅgā |
karakalitalalitavaṃśā
kāpi kiśorā kṛpālaharī || 3.74 ||

rakṣantu naḥ śikṣitapāśupālyā
bālyāvṛtā barhiśikhāvataṃsāḥ |
prāṇapriyāḥ prastutaveṇugītāḥ
śītādr̥śoḥ śītalagopakanyāḥ || 3.75 ||

smitastabakitādharam śīśiraveṇunādāmṛtam
 muhustaralalocanam madakaṭākṣamālākulam |
 uraḥ sthalavilīnayā kamalayā samāliṅgitam
 bhuvastalamupāgatam bhuvanadaivatam pātu naḥ || 3.76 ||

nayanāmbuje bhajata kāmadugham
 hṛdayāmbuje kimapi kārūṅikam |
 caraṇāmbuje munikulaikadhanam
 vadanāmbuje vrajavadhūvibhavam || 3.77 ||

nirvāsanam hanta rasāntarāṅgam
 nirvāṇasāmrājyamivāvatīrṇam |
 avyājamādhuryamahānidhāna-
 mavyādvrajānāmadhidaivatam naḥ || 3.78 ||

gopīnāmbhimatagītaveṣaḥarṣā-
 dāpīnastanabharanīrbharopagūḍham |
 kelīnāmvatu rasairupāsyamānam
 kālīndīpulīnacaram param mahā naḥ || 3.79 ||

khelatām manasi khecarāṅganā-
 mānanīyamṛduveṇunisvanaiḥ |
 kānane kimapi naḥ kṛpāspadam
 kālameghakalahodvaham mahāḥ || 3.80 ||

eṅīśābavilocanābhiralasaśroṇībharapraudhibhi-
 rveṅībhūtarasakramābhirabhitaśśreṅīkṛtābhirvṛtaḥ |
 pāṇī dvau ca vinodayan ratipateṣṭūṅīśayaissāyakai-
 rvāṅīnāmapadam param vrajajanakṣoṇīpatih pātu naḥ || 3.81 ||

kālīndīpuline tamālanibidacchāye puraḥ saṃcarat
 toyē toyajapatrapātranihitam dadhyannamaśnāti yaḥ |
 vāme pāṇitale nidhāya madhuram veṇum viṣāṇam kaṭi-
 prānte gāśca vilokayan pratikalam tam bālamālokaye || 3.82 ||

yadgopīvadanendumaṅḍanamabhūt
 kastūrikāpatrakam
 yallakṣmīkucaśātakum̐bhakalaśa-
 vyākośamindīvaram |
 yannirvāṇanidhānasādhanavidhau

siddhāñjanaṃ yogināṃ
tannaḥ śyāmalamāvirastu hṛdaye
kr̥ṣṇābhidhānaṃ mahāḥ || 3.83 ||

phullendīvarakāntiminduvadanaṃ
barhāvataṃsapriyaṃ
śrīvatsāṅkamudārakastubhadharaṃ
pītāmbaraṃ sundaram |
gopīnāṃ nayanotpalārcitatanuṃ
gogopasaṅghāvṛtaṃ
govindaṃ kalaveṇunādanirataṃ
divyāṅgabhūṣaṃ bhaje || 3.84 ||

yannābhīsarasīruhāntarapuṭe
bhṛṅgāyamāṇo vidhiḥ
yadvakṣaḥ kamalāvilāsasadaṇaṃ
yaccakṣuṣī cendvinau |
yatpādābjavinaḥ sṛtā suranadī
śambhoḥ śīrobhūṣaṇaṃ
yannāmasmaraṇaṃ dhunoti duritaṃ
pāyātsa naḥ keśavaḥ || 3.85 ||

rakṣatu tvāmasitajalajairañjaliḥ pādamūle
mīnā nābhīsarasi hṛdaye mārabaṇā murāreḥ |
hārāḥ kaṇṭhe harimaṇimayā vaktrapadme dvirephāḥ
piñchācūdāścikuranicaye ghoṣayoṣitkaṭākṣāḥ || 3.86 ||

dadhimathananinādaistyaktanidraḥ prabhāte
nibhṛtapadamagāraṃ vallavīnāṃ pravṛṣṭaḥ |
mukhakamalasamīrairāśu nirvāpya dīpān
kabalitanavanītaḥ pātu gopālabālaḥ || 3.87 ||

prātaḥ smarāmi dadhighoṣavinītanidraṃ
nidrāvasānaramaṇīyamukhāravindam |
hṛdyānavadyavapuṣaṃ nayanābhirāma-
munnidrapadmanayanaṃ navanītacoram || 3.88 ||

phullahallakavataṃsakollasa-
dgallamāgamagaviḅaveṣitam |

vallavīcikuravāsītāṅgulī-
pallavaṃ kamapi vallavaṃ bhaje || 3.89 ||

steyaṃ harerharati yannavanītacauryaṃ
jāratvamasya gurutalpakṛtāparādham |
hatyāṃ daśānanahatirmadhupānadoṣaṃ
yatpūtanāstanapayaḥ sa punātu kṛṣṇaḥ || 3.90 ||

māramāvasa madīyamānase
mādhavaikanilaye yadṛcchayā |
śrīramāpatirihāgamedasau
kaḥ saheta nijaveśmalaṅghanam || 3.91 ||

ākuñcitaṃ jānu karaṃ ca vāmaṃ
nyasya kṣitau dakṣiṇahastapadme |
ālokayantaṃ navanītakhaṇḍaṃ
bālaṃ bhaje kṛṣṇamupānatāṅgam || 3.92 ||

jānubhyāmabhidhāvantaṃ pāṇibhyāmatīsundaram |
sukuṇḍalālakaṃ bālaṃ gopālaṃ cintayeduṣaḥ || 3.93 ||

vihāya kodaṇḍaśarau muhūrtaṃ
gṛhāṇa pāṇau maṇicāruveṇum |
māyūrabarhaṃ ca nijottamāṅge
sītāpate tvāṃ praṇamāmi paścāt || 3.94 ||

ayaṃ kṣīrāmbhodheḥ patiriti gavāṃ pālaka iti
śrito'smābhiḥ kṣīropanayanadhiyā gopatanayaḥ |
anena pratyūho vyaraci satataṃ yena janantī-
stanādapyasmākaṃ sakṛdapi payo durlabhamabhūt || 3.95 ||

hastamākṣipyā yāto'si balātkṛṣṇa kimadbhutam |
hṛdayādyadi niryāsi pauruṣaṃ gaṇayāmi te || 3.96 ||

tamasi ravirivodyanmajjatāmamburāśau
plava iva tṛṣitānām svāduvarṣīva meghaḥ |
nidhiriva vidhanānām dīrghatīvrāmayānām
bhiṣagiva kuśalaṃ no dātumāyātu śauriḥ || 3.97 ||

kodaṇḍaṃ masṛṇaṃ sugandhi viśikhaṃ
cakrābjapāsāṅkuśaṃ
haimīm veṇulatāṃ karaiśca dadhataṃ
sindūrapuñjāruṇam |
kandarpādhikasundaraṃ smitamukhaṃ
gopāṅganāveṣṭitaṃ
gopālaṃ satataṃ bhajāmi varadaṃ
trailokyarakṣāmaṇim || 3.98 ||

sāyaṅkāle vanānte kusumitasamaye
saikate candrikāyāṃ
trailokyākarṣaṇāṅkaṃ suranaragaṅikā-
mohanāpāṅgamūrtim |
sevyāṃ śṛṅgārabhāvairnavarabharitai-
rgopakanyāsahasrai-
rvande'haṃ rāsakelīratamatisubhagaṃ
vaśya gopālakṛṣṇam || 3.99 ||

kadambamūle krīḍantaṃ vṛndāvananiveśitam |
padmāsanasthitaṃ vande veṇuṃ gāyantamacyutam || 3.100 ||

bālaṃ nīlāmbudābhaṃ navamaṇivilasat
kiṅkiṇījālabaddha-
śroṇījaṅghāntayugmaṃ vipulaguruṇakha-
prollasatkaṅṭhabhūṣam |
phullāmbhojābhavaktraṃ hataśakatamarut
pūtanādyāṃ prasannaṃ
govindaṃ vanditendrādyamaravaramajaṃ
pūjayedvāsarādaḥ || 3.101 ||

vandyāṃ devairmukundaṃ vikasitakuruvi-
ndābhamindīvarākṣaṃ
gogopīvṛndavītaṃ jitaripunivahaṃ
kundamandārahāsam |
nīlagrīvāgrapiñchākalanasuvilasa-
tkuntalaṃ bhānumantaṃ
devaṃ pītāmbarādhyāṃ japa japa dinaśo
madhyamāhne ramāyai || 3.102 ||

cakrāntadhvastavairivrajamajita-
 mapāstāvanībhāramādyai-
 rāvītaṃ nāradādyai-
 rmunibhirabhinutaṃ tattvanirṇītaheṭḥ |
 sāyāhne nirmalāṅgaṃ
 nirupamaruciraṃ cintayennīlabhāsaṃ
 mantrī viśvodayaṣṭhi-
 tyapaharaṇapadaṃ muktidaṃ vāsudevam || 3.103 ||

kodaṇḍamaikṣavamakhaṇḍamiṣuṃ ca pauṣpaṃ
 cakrābjapāśasṛṇikāñcanaṃśanālam |
 vibhrāṇamaṣṭavidhabāhubhirarkavarṇaṃ
 dhyāyeddhariṃ madanagopavilāsaveṣam || 3.104 ||

aṅgulyā kaḥ kavāṭaṃ praharati
 kuṭile mādhaveḥ kiṃ vasanto
 no cakrī kiṃ kulālo na hi
 dharaṇidharaḥ kiṃ dvijihvaḥ phaṇīndraḥ |
 nāhaṃ dhārāhimardī kimasi
 khagapatirno hariḥ kiṃ kapīndraḥ
 ityevaṃ gopakanyā prativacana-
 jitaḥ pātu vaścakrapāṇiḥ || 3.105 ||

rādhāmohanamandirādūpagata-
 ścandrāvalīmūcivān
 rādhe kṣemamaye'sti tasya vacanaṃ
 śrutvā'ha candrāvalī |
 kaṃsa kṣemamaye vimugdhahṛdaye
 kaṃsaḥ kva dṛṣṭastvayā
 rādhā kveti vilajjito natamukhaḥ
 smero hariḥ pātu vaḥ || 3.106 ||

yā prītirvidurārpīte murarīpo kuntyarpīte yādṛśī
 yā govardhanamūrdhni yā ca pṛthuke stanye yaśodārpīte |
 bhāradvājasamarpīte śabarikādatte'dhare yoṣitāṃ
 yā prītirmunīpatnībhaktiracite'pyatrāpi tāṃ tāṃ kuru || 3.107 ||

kr̥ṣṇānusmaraṇādeva pādasaṅghātapañcaraḥ |
 śatadhā bhedaṃyāti girirvajrahato yathā || 3.108 ||

*yasyātmabhūtasya guroḥ prasādā-
dahaṃ vimkto'smi śarīrabandhāt |
sarvopadeṣṭuḥ puruṣottamasya
tasyāṅghripadmam praṇato'smi nityam || 3.109 ||*

|| iti śrīkr̥ṣṇakarṇāmṛte tṛtīyāśvāsaḥ samāptaḥ ||

|| iti śrīkr̥ṣṇakarṇāmṛtam samāptam ||